



МИНИСТЕРСТВО ЗА ПРАВДА  
УПРАВА ЗА ИЗВРШУВАЊЕ НА САНКЦИИТЕ  
КАЗНЕНО - ПОПРАВНА УСТАНОВА

---

ПРАВИЛНИК ЗА КУЌЕН РЕД

За осудените лица кои издржуваат казна  
затвор во казнено-поправна установа

---

ЈУНИ, 2020 година

Врз основа на член 48 ст. 2 од Законот за извршување на санкциите („Службен весник на Република Северна Македонија” бр. 99/19 220/19), во согласност со директорот на Управата за извршување на санкциите, директорот на казнено-поправната установа донесе

## КУКЕН РЕД

За осудените лица кои издржуваат казна  
затвор во казнено-поправна установа

---

### I. ОСНОВНА ОДРЕДБА

#### Член 1

Со овој Куќен ред поблиску се определува организацијата на работата и начинот на живеењето на осудените лица во казнено-поправната установа (во понатамошниот текст: установата).

### II. ПРИЕМ НА ОСУДЕНИ ЛИЦА

#### Член 2

Прием на осудено лице се врши секој работен ден во рамките на работното време на установата.

Осуденото лице кое е спроведено од страна на припадници на Министерството за внатрешни работи или е преместено од друга казнено-поправна установа може да се прими на издржување на казна затвор и надвор од работното време на установата.

#### Претрес на осудено лице при прием

#### Член 3

По приемот во установата се врши личен претрес на осуденото лице.

Личниот претрес го вршат две службени лица од исти пол како и осуденото лице кое се претресува.

Претресот се спроведува на начин со кој се почитува вроденото човечко достоинство и приватноста на лицето кое се претресува, како и начелата на пропорционалност, законитост и неопходност.

Претресот не смее да се користи за вознемирување, заплашување или непотребно навлегување во приватноста на осуденото лице.

#### Постапување со личните предмети на осуденото лице

#### Член 4

Осуденото лице може да задржи предмети за лична употреба и тоа: облека, долни алишта, сопствена постелнина, нужен прибор за лична хигиена (четка и паста за заби, сапун, крпа, шамивчиња, чешел, огледало, тоалетна вода, жилети за бричење, тоалетна хартија), очила, семејни фотографии, прибор за пишување, часовник, мини радио на батерии, цигари и запалка, списи и документација во врска со пресудата и кривичните дела и друга литература и

списанија, прехранбени производи што не се подложни на расипување, а се набавени во трговската мрежа и се во оригинално пакување.

При приемот во установата осуденото лице е должно да ги пријави дозволените предмети од став 1 на овој член.

Осуденото лице може да ги задржи ортопедските и другите медицински помагала, а лековите само по претходно одобрение на лекар.

Сите предмети кои не се наведени во став 1 и 3 од овој член се недозволени.

### Одземање на недозволени предмети

#### Член 5

При вршење на личен претрес на осуденото лице при прием во установата, како и при вршење на личен претрес за време на издржување на казната затвор му се одземаат предметите кои не се дозволени, како и опасни предмети кои можат да ја загрозат неговата лична безбедност и безбедноста на установата.

За одземените предмети се изготвува записник во кој се запишуваат видот, количината и други карактеристики на одземените предмети.

Записникот за одземени предмети го потпишуваат овластените службени лица што го извршиле претресот и осуденото лице.

На осуденото лице му се дава копија од записникот, а доколку одбие да го потпише тоа се забележува во самиот записник.

За одземените предмети кои не се од расиплива природа и кои не се предмет на кривично дело, на осуденото лице му се издава потврда за привремено одземени предмети.

Во случај кога при претрес на просториите во установата се пронајдени недозволени предмети и не е познат нивниот сопственик, предметите се одземаат и се составува записник во кој се запишуваат видот, количината и други карактеристики на пронајдените предмети. Записникот го потпишуваат овластените службени лица кои го вршеле претресот.

## Постапување со недозволени предмети

### Член 6

Одземените предмети на кои е познат сопственикот и се од нерасиплива природа се чуваат во установата и врз основа на потврдата за привремено одземен предмети му се враќаат на осуденото лице при отпуштањето од установата по издржување на казната затвор.

Пронајдените предмети на кои не е познат сопственикот и кои се од нерасиплива природа, се чуваат 3 месеци во установата и доколку не се јави нивниот сопственик се продаваат на јавна лицитација.

Средствата од јавната продажба на предметите од став 2 на овој член се користат за подобрување на стандардот на животот на осудените лица кои издржуваат казна затвор во установата.

Одземените предмети кои се од расиплива природа се уништуваат од страна на посебна комисија формирана од Директорот на установата составена од претседател и двајца членови, чиј член задолжително е службеното лице кое го вршело претресот кога се пронајдени недозволените предмети. За уништувањето на одземените предмети се составува посебен записник.

За одземените предмети кои можат да бидат или се предмет на кривично дело, се известува Министерството за внатрешни работи и истите се предаваат на овластено службено лице од ова министерство.

## III. МАТИЧНО ОДДЕЛЕНИЕ

### Член 7

Во матичното одделение вработениот за прием врз основа на утврдените податоци за идентитетот на осуденото лице и податоците за пресудата, отвора личен лист на осуденото лице и се внесува во електронскиот

системот за матична евиденција на осудени лица.

Исто така од осуденото лице се земаат податоци за контакт кое може да биде член на семејството или пријател на осуденото лице, потоа се пополнува Картон за посети и осуденото лице наведува лица кои можат да му доставуваат пратки.

Отисоците земени од осуденото лице при дактилоскопирањето и фотографијата се дел од личниот лист на осуденото лице

За извршениот прием на осуденото лице вработениот за прием во рок од 24 часа го известува надлежниот суд и Центарот за социјална работа.

Доколку осуденото лице е странски државјанин, за приемот во установата се известува соодветната амбасада или дипломатското претставништво.

#### IV. ПРИЕМНО ОДДЕЛЕНИЕ

##### Член 8

Осуденото лице се сместува во приемно одделение и веднаш по приемот се задолжува со постелнина.

На осуденото лице му е дозволено користење на сопствена постелнина и средства за лична хигиена.

##### Член 9

На осуденото лице по негово барање му се овозможува телефонски разговор со неговото семејство.

Во приемно одделение осуденото лице се запознава со Куќниот ред на казнено-поправната установа.

Лекарски преглед на осудено лице при прием

##### Член 10

При прием на осуденото лице во установата се врши лекарски преглед

веднаш, а најдоцна во рок од 24 часа.

Доколку осуденото лице е примено во установата за време на државен празник или викенд, лекарски преглед се врши по приемот.

Лекарскиот преглед се врши без присуство на друго службено лице со цел почитување на доверливоста помеѓу осуденото лице и здравствениот работник.

Во случај кога кај осуденото лице ќе се констатираат било какви повреди предизвикани со примена на физичка сила или средства за присилба или други знаци на физичко и психичко насилство, здравствениот работник во установата составува записник со детален опис на повредите и заклучок за начинот и средствата со кои се нанесени повредите.

За констатираните повреди здравствениот работник во установата веднаш го известува директорот на установата.

Директорот на установата веднаш по писмен пат го известува надлежниот јавен обвинител.

#### Класификација, распоредување и разместување на осудени лица

##### Член 11

Класификацијата, распоредувањето и разместувањето на осудените лица се врши врз основа на Правилникот за распоредување, класификација и разместување на осудени лица.

##### Член 12

Под класификација се подразбира поделба на осудените лица во соодветните одделенија во рамки на една казнено-поправна установа од одреден вид заради примена на мерки од ист или сличен вид.

Под распоредување се подразбира групирање на осудените лица во соодветни групи во рамките на одделенијата во установата од одреден вид.

Под разместување се подразбира промена на одредената група, одделение или установа заради успешно реализирање на целите на третманот.

#### Член 13

На осуденото лице класификувано во затворено одделение му се определува група В1, В2 или В3.

На осуденото лице класификувано во полуотворено одделение му се определува група Б.

На осуденото лице класификувано во отворено одделение му се определува група А.

#### Член 14

Раководителот на секторот за ресоцијализација може да предложи на стручниот тим од приемно одделение дополнителна класификација на осудено лице доколку настанале промени во критериумите за класификација од Правилникот за распоредување, класификација и разместување на осудени лица во казнено-поправните установи.

Под дополнителна класификација на осудени лица се подразбира промена на претходно утврдената класификација и програма за третман.

Стручниот тим од приемното одделение доколку утврди дека настанале значителни промени од став 1 на овој член, доставува образложен предлог на директорот на установата.

Директорот на установата донесува решение за дополнителна класификација на осуденото лице.

### V. СТАТУС НА ОСУДЕНИТЕ ЛИЦА

Сместување на осудените лица во установата

#### Член 15



На секое осудено лице поединечно му се обезбедува легло и место за чување на личен прибор.

#### Член 16

На осудените лица им се дозволува да носат сопствена облека и обувки кои мора да бидат пристојни и уредни.

На осудените лица кои немаат своја облека им се обезбедува соодветна облека на климатските услови и годишното време.

#### Распоред на дневните активности во установата

#### Член 17

Осудените лица се должни да постапуваат по следниот дневен распоред:

- будење;
- мesteње на кревети и утринска хигиена;
- прозивка за појадок;
- појадок;
- утринско редарство;
- подготовка за упатување на работа;
- работно време;
- пауза во текот на работата за маренда;
- пладневна прозивка за ручек;
- ручек;
- одмор, слободни активности и престој на чист воздух;
- прозивка за вечера;
- вечера;
- вечерни активности во просториите на установата;
- ноќен одмор.

Во саботите осудените лица задолжително ја проветруваат постелнината и вршат генерално чистење, перење и слично.

Директорот на установата го утврдува временскиот период на извршување на активностите од дневниот распоред за осудените лица.

#### Член 18

Осуденото лице кое е работно ангажирано ги извршува работните задачи според распоредот за работно ангажирање на осудени лица и налозите дадени од службените лица.

Учениците што ја посетуваат наставата во училиштето на установата се должни да постапуваат согласно програмата за работа на училиштето.

Осудените лица кои го користат одморот во установата се должни да се придржуваат на распоредот што важи за неделите и државните празници.

Болните осудени лица се должни да се придржуваат на распоредот и упатствата на здравствениот работник во установата.

#### Облека и постелнина на осудените лица

#### Член 19

На осудените лица им се обезбедува постелнина соодветна на климатските услови.

Секое осудено лице се задолжува со еден комплет постелнина и тоа:

- два чаршави (чаршав и надчаршав);
- перница;
- навлака за перница;
- две ќебиња.

Во случај на неповолни временски услови (ниски температури) може да се одобри поголем број на ќебиња.

Постелнината треба да се менува на секои 14 дена.

Ќебињата треба да се перат еднаш годишно, а секоја сабота се врши

нивно тресење и проветрување.

Одржувањето на постелнината и нејзиното перење се врши организирано во пералната на установата.

#### Одржување на хигиена во установата

##### Член 20

Осудените лица се должни да ја одржуваат хигиената во установата и тоа:

- наутро да го местат својот кревет;
- да ја одржуваат хигиената во спалните;
- да ги проветруваат просториите;
- да го чистат подот и корпите за отпадоци и
- да ја одржуваат хигиената во кругот на установата.

Одржувањето на хигиената во установата не се смета за работно ангажирање на осудените лица и за тоа не се плаќа паричен надоместок.

#### Лична хигиена на осудените лица

##### Член 21

Од осудените лица ќе се бара да ја одржуваат својата хигиена и за таа цел ќе им се обезбедува вода и хигиенски средства неопходни за нивното здравје и хигиена.

Доколку осуденото лице има долга коса, брада или мустаќи должно е уредно да ги одржува.

Носењето на долга коса, брада или мустаќи може да се ограничи од безбедносни или хигиенски причини.

##### Член 22

Капењето на осудените лица се врши организирано во заедничка бања.

Осудените лица се капат најмалку двапати неделно, а по потреба може да се одобри и почесто капење во зависност од видот на работата која ја извршуваат при нивното работно ангажирање.

На осудените лица од женски пол треба да им се обезбедат сите услови за специфичните хигиенски потреби на жените, вклучувајќи бесплатни влошки и постојан пристап до вода за одржување на хигиената, особено на бремените жени, жени кои дојат или за време на менструалниот циклус.

#### Член 23

Средствата за лична хигиена осудените лица ги обезбедуваат лично, а за оние осудени лица кои немаат таква можност, истите им се обезбедуваат на сметка на установата.

#### Исхрана на осудените лица

#### Член 24

Храната се дава во три оброци дневно во термини определени со дневниот распоред.

Осудените лица кои работат на тешки работи добиваат четири оброци дневно.

Послужените оброци мораат да ги задоволуваат хигиенските стандарди и да бидат во согласност со возраста, здравствената состојба и природата на работата која ја извршува осуденото лице.

На осудените лица им се обезбедува храна во согласност на нивните верски убедувања, доколку постојат услови во установата.

Менито на исхраната на осудените лица се утврдува на секои 15 дена.

#### Член 25

Не е дозволено носење на храна од страна на осудените лица од трпезаријата во просториите за престој или други простории, доколку во

установата се обезбедени соодветни услови.

## Работа на осудените лица

### Член 26

Директорот на установата по претходно доставен предлог од секторот за ресоцијализација одлучува за работното ангажирање на осуденото лице, распоредувањето на работно место, видот на работните задачи кои треба да ги извршува осуденото лице, почетокот и завршувањето на работното време.

Осуденото лице може да биде работно ангажирано надвор од установата, односно да биде работно ангажирано кај работодавач или да обавува сопствена дејност, доколку се исполнети условите од Законот за извршување на санкциите и Упатството за условите, начинот и постапката за работно ангажирање на осудено лице надвор од установата.

### Член 27

Работно ангажираните осудени лица во установата можат да вршат работи во областа на земјоделство, сточарство, работи во работилници од различен вид, одржување на зелените површини, одржување на хигиената во службените простории, перална, кујна, магацините, парното греење и слично.

### Член 28

Во затворените одделенија на установите во зависност од потребите и можностите во установата осудените лица можат да бидат работно ангажирани во просториите во кои се сместени.

### Член 29

На осудените лица кои се работно ангажирани во зависност од работата

која ја извршуваат им се обезбедува работна облека и потребни средства за заштита при работа.

Сите осудени лица кои се работно ангажирани се задолжени со работната облека, алатот и другите средства за работа за што се води посебна евиденција.

#### Член 30

Осудените лица се должни одговорно и совесно да ги извршуваат работните задачи кои им се дадени.

Во извршувањето на работните задачи осудените лица се должни да постапуваат по упатствата и дадениот налог на службените лица.

Осудените лица кои се работно ангажирани се должни грижливо да ги чуваат и одржуваат средствата, опремата и алатите со кои работат.

За секое намерно или оштетување со крајно невнимание на средствата за работа, штетата се надоместува од страна на осуденото лице согласно правилата за надоместување на материјална штета од Законот за облигациони односи.

#### Член 31

Работно ангажираните осудени лица за извршената работа имаат право на исплата на надоместок за работа.

Од надоместокот за работа осуденото лице може 70% да користи за задоволување на личните потреби, а остатокот од 30% се чува во установата како депонирани средства и му се предава на осуденото лице при неговото отпуштање од издржувањето на казната затвор.

По барање на осуденото лице во текот на издржувањето на казната затвор може да се одобри дел од заштедата да се даде на неговото семејство.

#### Член 32

Осудените лица кои за време на издржувањето на казната работеле повеќе од шест месеци, вклучувајќи го и времето за лекување поради повреда на работа или професионална болест, имаат право на непрекинат одмор во текот на една година според општите прописи.

Осуденото лице може да го користи годишниот одмор како погодност надвор од установата доколку ги исполнува условите пропишани во Правилникот за составот на комисијата за користење на погодности, видот и начинот на користење на погодностите и овој Куќен ред.

#### Одмор на осудените лица

##### Член 33

Осуденото лице има право на осум часовен непрекинат одмор во текот на денот и на еден ден одмор во текот на неделата.

##### Член 34

На осуденото лице кое казната затвор ја издржува во затвореното одделение во установата му се обезбедува дневна прошетка, најмалку два часа дневно, надвор од затворените простории под надзор на затворска полиција.

#### Слободно време на осудените лица

##### Член 35

Осудените лица можат да ги реализираат слободните активности преку разни секции и тоа: музичка, драмска, хорска, рецитаторска и други, читање на книги, дневен печат и други списанија, радио и ТВ емисии, организирање на спортски активности, мал фудбал, ракомет, кошарка, одбојка, пинг-понг, шах и слично.

На осуденото лице му е дозволено и може да чита книги, дневни и месечни списанија како и да има достапност до аудио визуелните средства за јавно информирање.

Доколку во установата постои библиотека, на осудените лица им се достапни сите книги со кои располага библиотеката за што се води посебна евиденција.

#### Верски права на осудените лица

##### Член 36

На осуденото лице му е дозволено да ги задоволува своите верски чувства и потреби, а доколку постојат услови и можности во установата истите да ги реализира во посебна просторија за молење.

Осуденото лице не смее да се принудува да исповеда вера или верски убедувања, да присуствува на молитви или верски собири, да учествува на верски обреди или да прима посети од претставници на некоја вера или верско убедување.

#### Право на образование и стручно оспособување на осудените лица

##### Член 37

Образованието на осудените лица може да се организира во самата установа или во место каде што се наоѓа установата.

Наставата се организира во посебни простории за таа намена во установата.

По успешно завршената година на редовните слушатели им се издаваат свидетелства кои се верификуваат од страна на образовната установа која изведува настава.

##### Член 38

На осуденото лице може да му се одобри вонредно школување на негов трошок во сите видови на образовни установи вон установата, доколку ги



исполнува следните услови:

- има примерно поведение и добри резултати во воспитувањето и во работата;
- поседува соодветна потврда од училиштето или факултетот и
- има сериозен пристап и желба за завршување на започнатото образование.

На осуденото лице согласно став 1 од овој член му се овозможува полагање на испитите со или без придружба на службено лице од установата за што одлучува директорот на установата.

#### Член 39

Согласно општите прописи за стручно оспособување, во установата може да се организираат и посебни форми на стручно оспособување на осудените лица за стекнување на определени квалификации.

Во установата може да се организираат курсеви, семинари и други видови на стручно оспособување.

По успешно завршување на овој вид настава осудените лица добиваат соодветни дипломи, уверенија или свидетелства од соодветната установа која го организира ваквиот вид на стручно оспособување.

#### Право на информирање на осудените лица

#### Член 40

На осудените лица им се достапни законите, подзаконските акти кои се однесуваат на начинот на издржување на казната затвор, правата и обврските на осудените лица за време на издржување на казната затвор, како и Куќниот ред на установата, Брошурата за информации за правата на осудените лица, Барањата за остварување на право односно правен интерес кои им се достапни на најчесто користените јазици во затворската популација.

## VI . ЗДРАВСТВЕНА ЗАШТИТА НА ОСУДЕНИТЕ ЛИЦА

### Право на здравствена заштита на осуденото лице

#### Член 41

Осудените лица имаат право на здравствена заштита и им се обезбедува потребната медицинска помош и болничко лекување според општите услови.

#### Член 42

На осудените лица им се обезбедува пристап до здравствениот работник што врши примарна здравствена заштита во мрежата на примарно ниво за здравствена заштита на чие подрачје се наоѓа седиштето на установата доколку имаат потреба за медицинска грижа и помош.

По правило осудените лица се пријавуваат за лекарски преглед со писмено барање до здравствениот работник што го доставува во посебно сандаче за оваа намена.

Сандачињата за пријавување за лекарски преглед се наоѓаат во затвореното, полуотвореното и отвореното одделение на установата.

Секое осудено лице кое доставило барање за лекарски преглед има право да биде прегледано од страна на здравствениот работник во установата, а редоследот за вршење на лекарски преглед го врши здравствениот работник врз основа на проценка на итноста на барањето.

Во итни случаи, осуденото лице може да се пријави за лекарски преглед со усно барање до припадник на затворска полиција и веднаш се упатува на преглед или се повикува итна медицинска помош.

Осудените лица се должни да постапуваат според упатството на здравствениот работник при спроведувањето на терапијата.

Без одобрение од здравствениот работник на установата осудените лица не смеат да чуваат лекови.

#### Член 43

На осудените лица по проценка на здравствениот работник во установата им се овозможува психијатриска помош, стоматолошки и гинеколошки услуги во или надвор од установата.

#### Член 44

По проценка на здравствениот работник во установата, осуденото лице се упатува на специјалистички преглед надвор од установата.

Осуденото лице може да бара специјалистички преглед на свој трошок доколку таков преглед не му бил определен од страна на здравствениот работник во установата.

За барањето на осуденото лице одлучува директорот на установата по прибавено мислење од здравствениот работник на установата.

#### Член 45

На осудените бремени жени и породилки им се обезбедува медицинска нега и помош од страна на медицинскиот персонал во установата.

#### Член 46

Во текот на издржувањето на казната затвор здравствениот работник е должен да дава препораки и совети на осудените лица за подобрување и одржување на личната хигиена, подобрување на општото здравје и начинот на исхрана, како и да ги информира осудените лица за спречување и ширење на инфекции и болести во установата.

Здравствените услуги на осудените лица се обезбедуваат на начин кој ќе обезбеди континуитет на нивното лекување и негата, вклучително и за ХИВ, туберкулоза и други заразни болести, како и за зависност од дрога.

### VII. ОДРЖУВАЊЕ НА РЕДОТ И ДИСЦИПЛИНАТА

#### Член 47

Осудените лица се должни да се придржуваат на редот и дисциплината во установата, да се придржуваат на одредбите од овој Куќен ред и на наредбите на службените лица, како и да ги извршуваат активностите предвидени во програмата за третман.

#### Дисциплинска одговорност

#### Член 48

Секое непочитување на одредбите од овој Куќен ред претставува дисциплинска повреда и носи соодветна дисциплинска одговорност.

Дисциплинските повреди можат да бидат потешки и полесни повреди.

#### Член 49

Потешки дисциплински повреди се

- учество и поттикнување на бунт,
- неисполнување на наредба на службено лице со што би се предизвикале поголеми нарушувања во работењето на установата,
- физички напад на службено или друго осудено лице,
- внесување или изготвување на предмети што можат да се користат за напад, бегство или за вршење на кривично дело,
- бегство или обид за бегство од издржување на казната затвор,
- ненавремено враќање од прекин на казната затвор,
- злоупотреба на доделените погодности,
- внесување или изработка на алкохолни пијалаци и наркотични средства, нивно уживање или растурање,
- намерна повреда на прописите за заштита при работа, заштита од пожар, експлозија или други природни несреќи,
- предизвикување на поголема материјална штета, ако била предизвикана намерно или од големо невнимание,
- занимавање со препродавање,

- позајмување на пари и меѓусебно задолжување за лихварска камата,
- присилување, вршење на психички и физички облик на притисок над други осудени лица и поттикнување кон тоа,
- одбивање на осуденото лице да биде подложено на тестирање во случај ако постои основано сомнение дека користел алкохол, опојни дроги и други психоактивни супстанции,
- поседување и користење на мобилен телефон,
- недозволено комуницирање со надворешен свет,
- давање поткуп,
- сексуално вознемирување на друго осудено лице,
- оштетување на инвентар и средства во сопственост на установата,
- други повреди во кои постојат елементи на кривично дело и
- повторување на полесни повреди.

Полесни дисциплински повреди се:

- користење на социјални мрежи или други интернет платформа;
- неодржување на личната хигиена и хигиената во установата;
- играње комар и сите игри што се сметаат за комар;
- оддалечување од крилото или одделението без одобрение на службено лице;
- тетовирање;
- поседување, држење и изработување на недозволен предмет, освен оние предмети утврдени како дозволени со Куќниот ред;
- напуштање на работното место без одобрение на службено лице;
- изнесување алат и други предмети од работното место;
- секое меѓусебно плаќање и давање на надоместок во било каков вид за работа кое секое осудено лице е должно да ја изврши;
- прикривање и други облици на пасивно поддржување на други прекршители на Куќниот ред;
- меѓусебни измами и пренесување на лажни информации до службените лица;

- непристојно облекување;
- користење на електрични апарати и грејни тела, без одобрение од службено лице;
- движење по спалните, ходниците и во други простории во периодот определен за ноќен одмор;
- подготвување на храна од страна на осудените лица во просториите во кои работат;
- поседување или користење на лекови од страна на осудените лица без одобрение на лекар;
- недозволено користење на туѓи предмети
- нарушување на мирот (гласно викање, прегласно слушање на радио или ТВ, тропање, фрлање предмети и слично)
- учество во тепачка
- недолично и навредливо однесување кон службеното лице или друго осудено лице;

#### Член 50

За повреда на редот и дисциплината спрема осудените лица може да се применат следните дисциплински казни:

1. опомена;
2. Јавна опомена;
3. Ограничување на доделување на погодности до 3 месеци и
4. Упатување во самица од 3 до 14 дена со или без право на работа.

### VIII. КОНТАКТИРАЊЕ НА ОСУДЕНИТЕ ЛИЦА СО НАДВОРЕШНИОТ СВЕТ

#### Допишување

## Член 51

Осудените лица имаат право да се допишуваат.

За заштита на личноста на осуденото лице или заради безбедност на установата допишувањето може да подлежи под неопходен надзор.

## Телефонирање

### Член 52

На осуденото лице му се дозволува телефонски разговор согласно распоредот на дневни активности во установата.

Телефонскиот разговор во затвореното одделение на установи се врши во присуство на службено лице, а во полуотворено и отворено одделение во установите може да се врши со и без присуство на службено лице.

Телефонските разговори во установата се реализираат преку телефонска говорница, а трошоците паѓаат на товар на осуденото лице.

## Право на посета

### Член 53

Осуденото лице има право на две посети во текот на месецот од членовите на неговото потесно семејство (родител, брат, сестра, брачниот/вонбрачен другар, деца родени во брак или надвор од брак, посиноците, посвоените деца и деца земени на издржување), а во исклучителни случаи по одобрение на директорот на установата, можат да го посетуваат и други лица.

Посетата ќе се реализира со или без присуство на службено лице во зависност од видот на установата во која ја издржува казната затвор и одделение во кое е класификувано осуденото лице.

Осуденото лице за време на престојот во приемното одделение до 15 дена има право на една посета, а за време на престој во приемно одделение до 30 дена има право на две посети, при што посетите се реализираат во присуство на службено лице.

#### Член 54

Посетите се остваруваат во времетраење до 60 минути во посебна просторија во установата.

#### Член 55

По барање на осуденото лице може да го посети бранител или полномошник што го застапува во неговите правни или други работи.

Бранителот или полномошникот на осуденото лице може да ја реализира посетата во работни денови во текот на работното време на установата.

Посетата на бранителот се врши без присуство на службено лице.

#### Член 56

При посетата припадник на затворска полиција го претресува посетителот, со цел да се спречи внесување на недозволени предмети во установата.

Приемот на посетители во установата зависи од согласноста на посетителот да биде претресен. Посетителот може секогаш да ја повлече својата согласност, и во тој случај, затворската управа може да одбие влез.

Постапките за претрес при влез на посетители не смеат да бидат понижувачки.

#### Право на посета во установи од затворен вид

#### Член 57



Осудените лица класифицирани во полуотворено и затворено одделение имаат право на две посети месечно со присуство на службено лице.

Осудените лица класифицирани во отвореното одделение имаат право на две посети во месецот без присуство на службено лице.

#### Право на посета во установи од полуотворен вид

##### Член 58

Осудените лица класифицирани во отвореното и полуотворено одделение имаат право на две посети во месецот без присуство на службено лице.

Осудените лица класифицирани во затвореното одделение имаат право на две посети во месецот со присуство на службено лице.

##### Член 59

Осудените лица кои издржуваат казна малолетнички затвор имаат право на две посети во месецот со надзор на службено лице во времетраење до 60 минути, а по потреба и повеќе пати, за што одлучува директорот на установата.

#### Право на посета во установи од отворен вид

##### Член 60

Осудените лица во установи од отворен вид имаат право на две посети во месецот без присуство на службено лице.

##### Член 61

Ако е осуден странски државјанин, лице без државјанство или бегалец, конзуларниот претставник на неговата држава или на државата што ги штити нејзините интереси, можат да го посетуваат осуденото лице сообразно со правилата на меѓународното право, под услови на реципроцитет.

Конзуларниот претставник е должен претходно да ја најави и закаже посетата во установата во која лицето ја издржува казната.

#### Член 62

Осуденото лице има право да одбие фотографирање, снимање како и средба со посетителот.

#### Член 63

Посетата на осуденото лице може да се прекине и пред истекот на определеното време во случај кога:

- осуденото лице и неговиот посетител се однесуваат така што го нарушуваат редот и мирот во установата;
- понатамошното продолжување на посетата негативно влијае врз осуденото лице.

За прекилот на посетата одлучува службено лице на затворска полиција за што се известува директорот на установата.

#### Право на примање на пратки

#### Член 64

Осудените лица имаат право да примаат пратки.

Пратката може да содржи прехранбени производи што не се подложни на расипување и други работи кои не се забранети со овој Куќен ред, а се набавени во трговската мрежа и се во оригинално пакување.

Пратка може да се прима на секои две недели.

Тежината на пратката може да изнесува до 10 килограми.

Пратките може да се доставуваат преку пошта, регистриран сервис за достава или при посета на осуденото лице во деновите кога се врши посета.

Член 65

Пратките се прегледуваат од страна на припадник на затворска полиција во присуство на осуденото лице или посетителот што ја донел пратката.

Член 66

Осудените лица може да примат парична пратка.

Парите се чуваат во благајната на установата, а осуденото лице може месечно да троши до 6.000,00 денари за лични потреби во осуденичката кантина–продавница. Во овој износ се сметаат и парите кои осудените лица ги примаат како надоместок за работа.

Склучување на брак на осудените лица

Член 67

Осудените лица за време на издржување на казната имаат право да склучат брак.

Ако не постојат услови бракот да се склучи пред надлежниот орган на слобода, склучувањето на брак се организира во посебна просторија на установата.

## IX. ПОГОДНОСТИ НА ОСУДЕНИТЕ ЛИЦА

Видови на погодности

Член 68

За добро поведение и залагање во работата, за поттикнување на добро однесување и за развивање на чувство на одговорност, интерес и соработка во

третманот што се спроведува во установата, на осудените лица можат да им се дадат два вида на погодности и тоа:

А) Погодности кои се состојат од ублажување на условите во установата

- уредување на животниот простор со лични предмети,
- почесто примање на пратки или примање на пратки со поголема тежина;

Б) Погодности кои се состојат од почести контакти со надворешен свет

- продолжени посети или посети без надзор во просториите на установата,
- телефонирање без надзор,
- престој со брачен или вонбрачен другар во посебна просторија без надзор,
- посети надвор од просториите на установата до четири часа,
- слободен излез од установата до седум часа,
- отсуство до 15 дена во текот на годината, односно до 30 дена за лица на кои им е изречена мерка упатување во воспитно-поправен дом со тоа што отсуството во текот на месецот не може да биде подолго од три дена и
- целосно или делумно користење на одморот надвор од установата.

#### Услови за користење на погодности

#### Член 69

Услови кои треба да ги исполни осуденото лице за да може да му се дадат определени погодности се:

- добро поведение, кое опфаќа давање на позитивен пример во средината и примерно однесување;
- залагање во работата, кое опфаќа извршување на дадените задачи и самоиницијативност во нивната реализација;
- поттикнување на добро однесување;
- изградено чувство на одговорност и
- поддржување на интересот и соработката во третманот што се спроведува во установата.

#### Постапка за одобрување на погодности

##### Член 70

Службените лица од секторот за ресоцијализација кои ја реализираат програмата за третман на осудени лица изготвуваат предлог со образложение за основаноста за користење на погодностите кој го доставуваат до комисијата.

Комисијата доставува мислење до директорот на установата за основаноста на предлогот.

За погодноста со решение одлучува директорот на установата, по претходно мислење на комисијата за погодности врз основа на проценка на успешноста на програмата за ресоцијализација.

При одлучувањето за погодноста директорот на установата ќе се раководи од начелото на индивидуализација на извршувањето на казната затвор.

Погодности кои се состојат од ублажување на условите во установата

Уредување на животниот простор со лични предмети

##### Член 71

Уредувањето на животниот простор со лични предмети се состои во овозможување осуденото лице да го уреди животниот простор во установата со: фотографии, слики, собно цвеќе, предмети, сопствено ќебе, душек и постелнина, ТВ апарат, аудио апарати (радио апарат, МПЗ) или други работи кои ги изработило осуденото лице во своето слободно време кои се со примерна етичка содржина и со кои не се нарушува функционалноста на животниот простор, кои не им пречат на останатите осудени лица, кои престојуваат во истата просторија и не е во спротивност со одредбите на овој Куќен ред.

Со оваа погодност може да се стекнат осудените лица со престој во групите В1, В2, В3, Б и А, доколку ги исполнува условите од член 69 на овој Куќен ред.

Почесто примање на пратки и примање на пратки со поголема

Тежина

Член 72

Со погодноста примање на една пратка повеќе од предвидениот број чија тежина не може да биде поголема од 10 кг. може да се стекнат осудените лица со престој во групите В1, В2, В3, Б и А, доколку ги исполнуваат условите од член 69 д овој Куќен ред.

Со погодноста примање на пратки со поголема тежина, чија тежина не може да биде поголема од 15 кг. може да се стекнат осудени лица со престој во групите В1, В2, В3, Б и А, доколку ги исполнуваат условите од член 69 на овој Куќен ред.

Продолжени посети или посети без надзор

во просториите на установата

#### Член 73

Со погодност продолжени посети во траење од 90 минути може да се стекнат осудените лица со престој во групите В1, В2, В3, Б и А најмногу еднаш на секои два месеци доколку ги исполнуваат условите од член 69 на овој Куќен ред.

Со погодноста посета без надзор во траење од 60 минути може да се стекнат осудените лица со престој во групите В3, Б и А најмногу еднаш на секои два месеци доколку ги исполнуваат условите од член 69 на овој Куќен ред.

Телефонирање без надзор

#### Член 74

Осуденото лице со оваа погодност може да се стекне најмногу 4 пати во месецот во време определено со распоредот на дневни активности во установата со престој во групите В3, Б и А, доколку ги исполнуваат условите од член 69 на овој Куќен ред.

Престој со брачен или вонбрачен другар во посебна просторија без надзор

#### Член 75

Осуденото лице може да престојува со брачен или вонбрачен другар во посебна просторија во установата без надзор по два месеци од извршена калсификација и тоа во траење од 120 минути во текот на еден месец.

Директорот на установата со одлука ги уредува деновите за реализација на оваа погодност.

Со погодноста престој со брачен другар осуденото лице може да се стекне доколку достави извод од матична книга на венчаните.

Осуденото лице може да престојува со вонбрачниот другар во посебна просторија доколку го пријави својот вонбрачен другар со изјава која своерачно ја потпишува во текот на престојот во приемното одделение, а вонбрачниот другар треба да обезбеди изјава заверена на нотар и да ја достави до установата.

Со оваа погодност може да се стекнат осудените лица со престој во групите В1, В2, В3, Б и А, доколку ги исполнуваат условите од член 69 на овој Куќен ред.

Посети надвор од просториите на установата

#### Член 76

На осуденото лице може да му се одобри користење на посета надвор од просториите на установата со посетител во траење од четири часа во текот на еден месец во општината каде што се наоѓа седиштето на установата.

Посетител може да биде лице од потесното семејство на осуденото лице или лице кое претходно е пријавено во картонот за посети.

Со оваа погодност може да се стекнат осудените лица со престој во групите В3, Б и А, доколку ги исполнуваат условите од член 69 на овој Куќен ред и издржале најмалку:

- 1/3 од изречената казна затвор за осудени лица со престој во група В3;
- 1/6 од изречената казна затвор за осудени лица со престој во група Б;
- 30 дена по извршена класификација за осудени лица со престој во групата А.

Слободен излез од установата до 7 часа



## Член 77

Со погодноста слободен излез од установата до 7 часа може да се стекнат осудените лица со престој во групите В3, Б и А, доколку ги исполнуваат условите од член 69 на овој Куќен ред и издржале најмалку:

- 1/3 од изречената казна затвор за осудени лицасо престој во група В3,
- 1/6 од изречената казна затвор за осудени лицасо престој во група Б;
- 30 дена по извршена класификација за осудени лица со престој во групата А.

Осудените лица кои ги исполнуваат условите од став 1 на овој член можат да ја користат оваа погодност по изминати:

- 60 дена од претходното користење на овој вид на погодност за осудени лица со престој во група В3;
- 45 дена од претходното користење на овој вид на погодност за осудени лица со престој во група Б;
- 30 дена од претходното користење на овој вид на погодност за осудени лица со престој во група А.

Отсуство до 15 дена во текот на годината, со тоа што отсуството во текот на месецот не може да биде подолго од 3 дена

## Член 78

На осуденото лице може да му се одобри отсуство до 15 дена во текот на годината во местото на живеење или во друго место што претходно го најавил со тоа што отсуството во текот на месецот не може да биде подолго од 3 дена Со оваа погодност може да се стекнат осудените лица со престој во групите В3, Б и А , доколку ги исполнуваат условите од член 69 на овој Куќен ред и издржале најмалку:

- 1/3 од изречената казна затвор, осудените лица со престој во група В3;
- 1/6 од изречената казна затвор, осудените лица со престој во група Б;

- 30 дена по извршена класификација, осудените лица со престој во група А.

Осудените лица кои ги исполнуваат условите од ст 1 на овој член можат да ја користат оваа погодност по изминати:

- 60 дена од претходното користење на овој вид на погодност за осудени лица со престој во група В3;
- 45 дена од претходното користење на овој вид на погодност за осудени лица со престој во група Б;
- 30 дена од претходното користење на овој вид на погодност за осудени лица со престој во група А.

Целосно или делумно користење на одморот надвор од установата

#### Член 79

Осуденото лице може целосно или делумно да го користи одморот надвор од установата доколку е непрекинато работно ангажирано повеќе од шест месеци.

Бројот на денови што може да ги користи осуденото лице од првиот дел од одморот не може да биде помал од 10 дена.

Осуденото лице може да ја користи погодноста од ставот 1 на овој член во местото на живеење или во друго место што претходно го најавил.

Со оваа погодност може да се стекнат осудените лица со престој во групите Б и А доколку ги исполнуваат условите од член 69 на овој Куќен ред.

#### Член 80

Погодностите кои осуденото лице може да ги користи во и надвор од установата се сметаат во рамките на една пенолошка година.

Пенолошка година е времето од денот на почетокот на издржување на казната затвор до истиот ден наредната година.

#### Член 81

За осудено лице кое пред издржување на казната затвор, издржало мерка притвор, времето потребно за стекнување на погодност или

прогресирање во одделение од полиберален вид во установата или во установа од полиберален вид се смета од денот на почетокот на издржување на казната затвор, земајќи го во вид времето поминато во притвор.

#### Х.ОТПУШТАЊЕ НА ОСУДЕНИТЕ ЛИЦА ОД УСТАНОВАТА

##### Основи за отпуштање на осудените лица

###### Член 82

Осудените лица се отпуштаат од издржување на казната затвор по издржаната казна, по простување на остатокот на казната со акт на надлежен орган, одлука за условен отпуст или по одлука на директорот на установата за предвременно отпуштање по издржаната казна.

##### Подготвување за отпуштање од установата

###### Член 83

Осуденото лице се подготвува за отпуштање од издржувањето на казната од почетокот на издржувањето на казната затвор во установата.

Активностите на подготвување за отпуштање на осуденото лице се интензивираат пред истекот на казната, односно пред денот кога се претпоставува дека ќе биде отпуштено, кои се предвидени во Програма за подготовка за отпуст на осудените лица од установата.

На два дена пред отпуштање осуденото лице се ослободува од работа за да може да се подготви за излегување.

###### Член 84

Пред отпуштањето осуденото лице го прегледува здравствениот работник во установата кој писмено ја констатира неговата здравствена состојба во моментот на отпуштање.

###### Член 85

Последниот ден пред отпуштање од установата, осуденото лице е должно

да се раздолжи со опремата со која бил задолжен, а доколку тоа не го направи или постои оштетување на опремата, штетата ќе се надомести од заштедата што ја има осуденото лице.

На денот на отпуштањето на осуденото лице му се предаваат:

-неговата лична карта;

-Отпусниот лист;

-Неговите лични предмети и

-Заштедените пари од работата во установата.

По отпуштањето осуденото лице е должно во рок од 8 дена да се пријави во секторот/одделението за внатрешни работи во местото на живеалиштето, односно престојувалиштето на осуденото лице.

Во случај кога на осуденото лице му е потребна помош, установата во временски период определен во чл. 83 на овој Куќен ред го известува Центарот за социјални работи според местото на живеалиштето, односно престојувалиштето на осуденото лице за денот кога треба да биде отпуштено наведувајќи го и видот на помошта, што му е потребна заради негово успешно вклучување во живот на слобода

Во случај кога осуденото лице е условно отпуштено од издржување на казната затвор и му е определен надзор од страна на пробациската служба, осуденото лице е должно веднаш да се пријави во надлежната локална пробациска канцеларија според местото на живеалиштето, односно престојувалиштето на осуденото лице.

## XI.ЗАВРШНИ ОДРЕДБИ

### Член 86

Со одредбите на овој Куќен ред осудените лица се запознаваат при приемот во казнено-поправната установа и истиот ќе биде истакнат на видно место во установата.

### Член 87

Со влегувањето во сила на овој Куќен ред престанува да важи Правилникот за Куќен ред за осудените лица кои издржуваат казна затвор во КПУ \_\_\_\_\_ заведен под број \_\_\_\_\_ од \_\_\_\_\_ година.

Број \_\_\_\_\_  
\_\_\_\_. 06. 2020 година

Директор на  
Казнено-поправна установа

\_\_\_\_\_  
\_\_\_\_\_

Согласен со овој Куќен ред:

Директор на Управата

за извршување на санкциите

\_\_\_\_\_  
Јовица Стојановиќ